

मिठा साईं तुंहिजी कीरति सदां गाए सदां गायां  
लगी आ ललक दर्शन जी तोखे चाहे तोखे चाहियां॥

भिखारिणि मां तुंहिजे दर जी दर्शन जो दानु दे दानी  
तूं ई मुंहिजो सचो साहिबु तूं ई मुंहिजो जीवनु जानी  
द्रिसी मुशिकणु मधुर तुंहिजो सुरिग जा सुख भी तुछं भायां॥

तवहां जी प्यारी कथा साईं जीवन जो सारु मूं ज़ातो  
जिनि बि तुंहिजी बुधी वाणी राघव जो रसु आ तिनि पातो  
उमंग सां थी सदां गद् गद् तवहां जा गुण गीतड़ा गायां॥

लालण तोसां लगी लारी भुली दुनिया जी सभु यारी  
वैकुण्ठ सुख खां बि आ मिठिड़ी साईं तुंहिजी कथा प्यारी  
हिकु हिकु बोलु बाबल जो साराहे थी मां साराहियां॥

कथा जे राज जा राजा सुन्दर राणी कथा तुंहिजी  
क्रोड़ माउनि जियां पाले कथा मिठिड़ी अमड़ि मुंहिजी  
युगल जे नाम जो अमृत तुंहिजे वाणी अ में मां पायां॥

वाणी राणी महाराणी जगदम्बा आ जगत माता  
क्रोड़े पुटनि जियां पाले देखारे थी लखण भ्राता  
बुधी जसिड़ो अमड़ि मुख मां तो सां लालण लगनि लायां॥

कथा कीर्तन अमड़ि बाबो अमड़ि साईं द्रादो द्राद्री

खाराइनि था बुखियनि ब़चिड़नि मुहबत जी मखण चाद्री  
नची गाए जपे राधे प्यारो श्री कृष्ण रीझायां॥

सची दरिबारि साहिब जी साकेत धाम खां वठी आया  
नाम रूप सां साई अ सां गदु आया सिंधु में सीय रघुराया  
साई अ कृपा जी वर्षा थी सिंधुयुनि सौभाग्य साराहियां॥